



## QORTI TAL-MAGISTRATI (MALTA)

MAGISTRAT DR.  
CONSUELO-PILAR SCERRI HERRERA

Seduta ta' l-14 ta' Jannar, 2010

Avviz Numru. 121/2008

**Farrug Company Limited**

**vs**

**Kontrollur tad-Dwana**

### II-Qorti:-

Rat r-rikors tas-socjeta attrici pprezentat fir-Registru ta' din il-Qorti nhar l-erbatax (14) ta' Frar 2008 fejn ippremettas-segwenti:-

*"Illi s-socjeta esponenti giet notifikata b'Ittra Ufficcjali datata erbgha w ghoxrin (24) ta' Jannar 2008 u dikjarazzjoni guramentata ai fini w effetti tal-artikolu 466 tal-Kodici w Organizzazzjoni u Procedura Civili u giet interpellata thallas s-somma ta' tlett elef sitt mijà sebgha w erbgħin euro u disgha w sebghin euro centezmu (€3647.79) (LM1566) konsistenti f'€475.19 taxxa fuq il-valur Mizjud u €3172.60 dazju, dovuti fuq importazzjoni ta'*

*hwejjeg permezz ta' dokument tad-Dwana numru R22721 datat tnejn w ghoxrin (22) ta' Dicembru 2003.*

*Illi permezz tar-rikors presenti, s-socjeta esponenti qegħda topponi t-talba tal-Kontrollur tad-Dwana u dan għar-ragunijiet segwenti:*

1. *Illi preliminarjament t-talba tal-Kontrollur tad-Dwana giet preskritta bil-preskrizzjoni tas-sentejn ai termini tal-artikolu 2154(e) tal-Kap 16 tal-Ligijiet ta' Malta, applikabbli għal azzjonijiet tal-Gvern ta' Malta għal hlas ta' dazji jew taxxi ohra, liema artikolu gie mhassar mill-Kodici Civili biss permezz tal-Att Numru VIII tas-sena 2007 (li dahal fis-sehh nhar s-sitta w ghoxrin (26) ta' Gunju 2007) w għaldaqstant, abbundantement wara d-dekors tas-sentejn li kienu kontemplati fil-ligi;*
2. *Illi fil-mertu u minghajr pregudizzju għas-suespost, t-talba tal-Kontrollur tad-Dawna hekk kif kontenuta fl-Ittra Ufficċjali surriferita, hija nfondata fil-fatt u fid-dritt u dan stante li l-ebda ammont ma huwa dovut u għal dan l-ghan, qed tigi annessa ricevuta rilaxxjata mid-Dipartiment tad-Dwana stess (immarkata bhala Dok. FC 1) li tiddikjara nekwivokabbilment 'Customs Malta – Received Payment'.*
3. *Illi 'n oltre, u minghajr pregudizzju għas-suespost, t-talba tal-Kontrollur tad-Dwana hekk kif kontenuta fl-Ittra Ufficċjali surriferita hkija nfondata fil-fatt u fid-dritt wkoll stante l-fatt li l-importazzjoni de quo saret mid-Danimarka, kif anke jidher mic-certifikat EUR 1 E bin-numru 0184521 relativ għall-importazzjoni de quo (anness w immarkat bhala Dok. FC 2) w għaldaqstant, din l-importazzjoni kienet ezzeni mill-hlas ta' dazju u taxxa fuq il-valur mizjud ulterjuri;"*

U għaldaqstant is-socjeta rikorrenti talbet:-

*"lil din l-Onorabbi Qorti joghgħobha tiddikjara li t-talba tal-Kontrollur tad-Dwana kontenuta fl-imsemmija Ittra Ufficċjali tieghu tal-erbgħha w ghoxrin (24) ta' Jannar 2008,*

*nfondata fil-fatt u fid-dritt u kwindi, nulla u bla effett legali, bl-ispejjes kontra l-intimat.”*

Rat r-risposta tal-Kontrollur tad-Dwana ppresentata fir-Registru ta' din il-Qorti nhar l-hamsa w ghoxrin (25) ta' Frar 2008 (fol. 12) fejn espona bir-rispett li:-

- “1. *Preliminarjament in-nuqqas ta' notifika tal-Avukat Generali bir-rikors msemmi, ai termni tal-artikolu 181B(3) tal-Kap 12;*
2. *Illi rigward l-punt tal-preskrizjoni, l-esponenti jissottometti li l-Ittra Ufficcjali msemija ntbaghtet fir-terminu u l-azzjoni ma hiex preskritta. L-ammont mitlub jikkonsisti f'dazju u taxxa fuq il-valur Mizjud migbura mill-Kontrollur tad-Dwana w ghalhekk l-artikolu 2149(e) tal-Kap 16 ma hiex applikabbli ghal kaz ghax hu ligi generali u japplika minfloku l-artikolu 4(5) tal-Kap 337 bhala ligi specjali;*
3. *Illi fil-mertu l-ammont mitlub permezz tal-Ittra Ufficcjali msemija huwa dovut fl-intier tieghu mir-rikorrent;*
4. *Illi rigward c-certifikat EUR 1, l-esponenti jissotometti li minkejja li r-rikorrent ippresenta certifikat EUR 1 li kien jghid li l-merkanzija kienet manifatturata fl-Unjoni Ewropeja, l-merkanzija kienet turi li kienet manifatturata barra l-Unjoni Ewropeja w ghalhekk l-merkanzija ma setghetx tgawdi minn trattament preferenziali;*
5. *Illi jinghad wkoll li ma sar ebda hlas mir-rikorrent li jkopri l-ammont mitlub permezz tal-Ittra Ufficcjali msemija, liema ammont għadu dovut fl-intier tieghu”.*

Għaldaqstant, l-esponent talab bir-rispett li din l-Onorabbli Qorti joghgħobha tichad t-talbiet tar-rikorrent bl-ispejjez kontrih.

## Kopja Informali ta' Sentenza

Rat li fis-seduta tad-disgha (9) t'April 2008, Dottor Marvic Abdilla ghal Avukat Generali seduta stante tat ruhha b'notifikata bl-atti processwali w ghalhekk irrinunzjat ghal ewwel eccezzjoni tagħha (fol. 15) u ciee li l-Avukat Generali ma giex notifikat bir-rikors promotur tar-rikorrenti w ghalhekk tali eccezzjoni llum tinsab sorvolata.

Rat n-nota ta' sottomissionijiet tas-socjeta rikorrenti Farrug Company Limited (C12257) dwar l-eccezzjoni tal-preskrizzjoni ppresentata fir-Registru ta' din il-Qorti nhar s-sittax (16) ta' Mejju 2008 (fol. 20).

Rat n-nota tas-socjeta rikorrenti Farrug Company Limited (C12257) ppresentata fir-Registru ta' din il-Qorti nhar t-tlieta w ghoxrin ta' Mejju 2008 (fol. 31).

Rat wkoll n-nota tas-socjeta rikorrenti ppresentata seduta stante nhar l-hamsa w ghoxrin (25) ta' Gunju 2008 li permezz tagħha ippresentat l-affidavit ta' Daniel Farrugia bhala Dok. DF 1 (fol. 38).

Illi l-imsemmi Daniel Farrugia f'dan l-affidavit jghid li fiz-zmien tal-importazzjoni 'n kwistjoni, kien inkarigat li jiehu hsieb l-karti tad-Dwana għan-nom ta' Farrug Company Limited. Qal li fil-fatt din is-socjeta timporta hwejjeg kemm mill-Unjoni Ewropeja u kemm minn barra sabiex tbiegħhom fil-hwienet tagħha. Fil-kaz in kwistjoni, ikompli jghid, l-importazzjoni saret mid-Danimarka u l-hwejjeg in kwistjoni kienu magħmulin fl-Unjoni Ewropeja. Qal li nfatti, hu kien hemm fid-Dwana meta l-Ufficċjal tad-Dwana qagħad jiccekkja t-tiketti tal-hwejjeg sabiex jara kienux magħmulin fl-Ewropa kif fil-fatt kienu. Jghid li x-xogħol ikun diga gie ccekkjat mid-Dwana ta-Danimarka u kienu huma li harġu d-Dok. EUR 1 li ppresentsa f'din il-kawza, w-ittimbrav l-invoices bit-timbru '*The exporter of the products covered by this document (customs authorization No. 92/98-239-00021) declares that except where otherwise clearly indicated these products are of EC preferential origin*'.

Hu jiddikjara f'dan l-affidavit tieghu, li mill-esperjenza tieghu, d-Dwana tad-Danimarka, hija wahda mill-aktar

stretti fid-dinja w għaldaqstant zgur li ma jistax ikun il-kaz li t-timbru tal-*EC preferential origin* u l-EUR 1 ingħataw bi traskuragni. Jghid li dawn zgur li nghataw għaliex il-prodott kien manifatturat fl-EU u gie mpurtat f'Malta mill-EU. Jghid wkoll li nfatti hu jaf b'xi kazijiet li qalhomlu haddiehor f'dan is-settur, li dak iz-zmien, kieku kien ikun hemm kaz li jigi kkonstatat mill-Fizzjal tad-Dwana li x-xogħol impuratat ma kienx ikun verament manifatturat fl-Ewropa, (bhal per ezempju jkollu tikketta 'Made in Hong Kong'), il-Fizzjal kien izomm x-xogħol dak l-hin stess sakemm jithallas d-dazju dovut u multa jew penali fuqu.

Rega' sostna li f'dan il-kaz, mandakollu, l-importazzjonji kienet tittratta minn hwejjeg manifatturati w impurtati mill-EU. Jghid li l-ewwel darba li sar jaf bl-allegazzjonijiet tad-Dwana kien meta rcieva l-Ittra Ufficċjali wara erbgha snin mid-data tal-importazzjoni. Għaldaqstant, isostni li la għandu jithallas dazju izqed u lanqas VAT fuq l-istess importazzjoni ghaliex dawn kienu oggetti magħmula w impurtati mill-Unjoni Ewropeja.

Illi nhar l-ghoxrin (20) t'Ottubru 2008, **xehed John Galea Cavallazzi** (fol. 40) fejn qal li hu jokkupa l-kariga t'ufficjal inkarigat mill-*groupage funds* ta' Hal Far. Rigwardanti l-kaz odjern qal li skond dokumentazzjoni li għandu, l-merkanzija 'n kwistjoni kienet waslet hawn Malta fit-tlieta w ghoxrin (23) ta' Dicembru 2003 w intaxxata fl-istess jum. Qal li dak iz-zmien hu ma kienx jokkupa din l-istess kariga. Qal li fid-dikjarazzjoni li għandu esebita fl-atti, l-merkanzija kienet giet iddiżżarata bhala hwejjeg ta' origini Taljana, pero' mill-*endorsement* li kiteb il-fizzjal, hemm indikazzjonijiet cari li l-affarijiet sabhom immarkati bhala 'Made in Turkey' pero' ma kienx hemm indikazzjoni dwar l-origini tagħhom. Mistoqsi min kien l-Ufficċjal, wiegeb li ma kienx jaf, għaliex ma setghax jagħraf il-firma tieghu.

Spjega li mill-*file* rrizultalu li hemm dokument iehor li huwa EUR 1 *certificate*. Qal li meta dan jigi pprezentat, il-merkanzija tigi ezentata mill-hlas ta' dazju pero' naturalment, sakemm il-merkanzija tkun ta' dak il-pajjiz li hemm indikat, li f'dan il-kaz kien mill-Ewropa. Qal li meta l-Fizzjal ra din l-indikazzjoni, fuq il-merkanzija kien hemm

'Made in Turkey' u ma kienx hemm pajjizi ohrajn u materjal dan ic-certifikat gie michud u b'hekk ikkalkola l-valur ta' dak li kelly jithallas u dan il-valur għadu ma thallasx sal-lum u b'hekk l-importatur intalab li jħallas id-differenza.

Mistoqsi jekk jafx sarux xi hlas in konnessjoni ma' din il-konsenja wiegeb li thallset il-VAT ta' din il-merkanzija u dan fl-ammont ta' LM1,469 dak iz-zmien. Qal li dazju pero ma thallas xejn.

Rat li fis-seduta tal-hamsa (5) ta' Dicembru 2008 Dottor Marvic Sciberras Abdilla ppresentat nota tal-Kontrollur tad-Dwana (fol. 44) li magħha annettiet kopja tar-Release Order bhala Dok. KDW 1, datat tlieta w-ghoxrin (23) ta' Dicembru 2003 fir-rigward tal-merkanzija 'n kwistjoni li turi hlas ta' elf erbha mijha disgha w sittin lira malfin (LM1,469) taxxa fuq il-valur mizjud u li turi wkoll notamenti tal-uffiċċjal li wettaq r-rilaxx tagħha, kif wkoll bhala Dok. KDW 2, li huwa kopja tal-post *entry claim* li ntbagħtet lir-rikorrent u li turi kif inhadmet s-somma dovuta.

Illi nhar s-sbatax (17) ta' Frar 2009 **regħaq' xehed John Galea Cavallazzi** (fol. 49) fejn qal li hu m'ghandu ebda dokument li jipprova li l-hwejjeg in kwistjoni kienu gew b'origini Taljana.

Illi nhar t-tnejn w-ghoxrin (22) t'April 2009 **regħaq' xehed John Galea Cavallazzi** (fol. 51) fejn meta saritlu referenza ghax-xhieda li kien taha nhar l-ghoxrin (20) t'Ottubru 2008, a fol. 40 et seq ta l-atti, u mistoqsi jghid li effettivament mhux minnu li kien hemm xi dikjarzzjoni li tindika li l-hwejjeg in kwistjoni kellhom origini Taljana, qal li kien qed jara l-customs *entry form* inserita fl-atti u qal li fuqha hemm miktub li l-origini ta' dawn l-prodotti kienet l-Italja. Ix-xhud esibixxa dan d-dokument sabiex l-Qorti tkun tista tarah, liema dokument gie mmarkat bhala Dok. Z.

Qal li din d-dikjarazzjoni effettivament saret mid-Dwana. Qal li hemm l-firma tal-Fizzjal fuq wara ta' dan d-dokument pero min hu dan l-Fizzjal, hu ma kienx jaf. Qal

li mill-indikazzjoni li għandu, dan il-Fizzjal effettivament spicca biz-zmien u jekk ma kienx sejjer zball kien certu Joseph Muscat. Qal li fil-kaz li I-Fizzjal ra li effettivament l-agenti mhux minnu li kien gejjin mill-Italja izda mit-Turkija hu kien jagħmel rapport w-effettivament in segwitu jittieħdu l-passi. Cahad dak suggerit lilu mis-socjeta rikorrenti li l-prassi kienet li jekk jirrizulta li l-oggetti ma humiex dikjarati sew ma jīgħix rilaxxjati. Qal li jekk ikun hemm qbil mal-impurtatur jew rappreżentant li nonostante li huwa jirtira l-merkanzija, kien lest li jagħmel tajjeb għal dak li hu dovut, il-merkanzija tithallas u toħrog u hekk gara f'dan il-kaz. Qal li fil-fatt, anke fil-file hemm dikjarazzjoni li esibixxa bhala Dok. X f'dan is-sens. Mistoqsi jekk hemmx xi fotografija jew xi dokumentazzjoni ohra f'dan is-sens dwar li l-merkanzija kienet gejja mit-Turkija, wiegeb li ma hemmx.

Mistoqsi jekk hux normali li tiehu daqshekk zmien sabiex jittieħdu passi kif effettivament gara f'dan il-kaz, u cioe erbha snin, wiegeb li hu ma jidholx fiha din. Qal li d-dokumenti jigu prodotti lid-Dwana jew mill-impurtatur jew mill-agenti tieghu. Qal li d-dettalji li jigu fil-*customs entry* jigu mghoddija lid-Dwana jew mill-impurtatur jew mill-agent tieghu.

Mistoqsi jiispjega xi jfisser d-Dok. EUR 1 dak iz-zmien li saret din id-dikjarazzjoni, jghid li Malta ma kienetx għadha membru tal-Komunita Ewropeja w-ghalhekk l-merkanzija li tigi minn barra, kellha tghaddi minn *procedures doganali kollha*. Qal li f'dan il-kaz, l-merkanzija li giet Malta, giet dikjarata li gejja mill-Italja w-ghalhekk c-certifikat jezentaha minn hlas ta' dazju ghaliex kien hemm *preferential treatment*. Qal li meta effettivament imbagħad il-Fizzjal għamel ezami tal-materjal li dahal u sab li kien hemm dikjarazzjoni mhux korretta li effettivament l-oggetti kien gejjin mit-Turkija u mhux mill-Italja, l-*preferential treatment* li kienet tingħata permezz ta' Dok. EUR 1 tispicca u l-merkanzija tigi soggetta għal hlas ta' dazju.

Qal li jsir dak l-ezercizzju li huwa fuq Dok. Z u sussegwentement isir il-hlas relattiv. Zied jghid li l-origini tal-oggett jorbot kollex. Qal li kienet l-prassi li jekk

jinstabu oggett jew tnejn li jindika li l-oggetti gie prodott mit-Turkija, l-EUR *certificate* ma jkollux effett. Qal li ddikjarazzjoni mir-rikorrent saret qabel ma giet rilaxxjata l-merkanzija. Mistoqsi jekk saritx xi talba ghal hlas qabel ma giet ppresentata l-kawza mir-rikorrent, wiegeb li kien hemm diversi ittri li ntbagħtu mis-Segretarjat tad-Dwana u r-reminders tal-impurtatur dwar hlas biex effettivament isir l-hlas w ipprometta li jesibixxi kopja ta' dawn l-ittri.

Illi nhar s-sitta w ghoxrin (26) ta' Mejju 2009 **regħa' xehed John Galea Cavallazzi** (fol. 58) fejn mistoqsi jghid ta' li min hija l-firma li tirrizulta fuq r-release, wiegeb li din hija ta' Joseph Muscat li llum il-gurnata spicca mis-servizz civili w għalhekk li għamel l-endorsement fuq dan dokument. Qal li dan joqghod 135, Pjazza Antoine de Paule, Paola.

Rat li fis-seduta tas-sitta w ghoxrin (26) ta' Mejju 2009 Dottor Marvic Sciberras Abdilla ppresentat nota tal-Kontrollur tad-Dwana (fol. 54) li magħha annettiet kopja tad-Dok. KDW 3, li għalihi saret referenza fix-xhieda ta' John Galea Cavallazzi nhar t-tnejn w ghoxrin (22) t'April 2009, u cioe korrispondenza datata tlieta w ghoxrin (23) ta' Frar 2004, mill-kumpanija rikorrenti lil esponent u liema ittra tagħmel referenza għal korrispondenza precedenti li l-kumpanija rikorrenti kienet irceviet mingħand l-esponent.

Illi nhar t-tmienja (8) ta' Lulju 2009 **xehed Joseph Muscat** (fol. 65) fejn qal li hu kien jahdem mad-Dipartiment tad-Dwana bhala fizzjal pero kien irtira erba' snin ilu. Meta gie muri d-dokument esebit fl-atti a fol. 46 qal li dak li hemm miktub gie miktub minnu. Qal li fejn hemm it-timbru tal-pagament datat tlieta w ghoxrin (23) ta' Dicembru 2003, ma hemmx il-firma tieghu pero. Qal li hu ma kienx inkarigat jircievi hlas, kien inkarigat biss dwar ir-release. Mistoqsi jekk kienx hemm xi certifikat tal-origini tal-goods li kien qed jigu mpurtati wiegeb li le, ma kienx hemm. Qal li kien jaf li l-klijent kien ipprezenta biss certifikat magħruf bhala 'euro one'. Spjega li b'dan ried ifisser li l-klijent kien qed jiccertifika li l-oggetti 'n kwistjoni kienu gejjin minn xi pajjiz membru ewropej. Qal li jekk ma kienx sejjer zball, fuq id-dokument kien qed jiddikjara li l-oggetti

## Kopja Informali ta' Sentenza

kienu gejjin mill-Italja pero minn fejn kienu gejjin l-oggetti qabel ma waslu Malta, ma kienx jaf.

Qal li xogħlu kien biex jara waqt l-inspection sabiex jara li dak li qed jiddikjara kienx konformi mal-oggetti li effettivament kienu waslu Malta. Qal li jekk ikun hemm diskrepanza, l-oggetti ma jigux released, u jibqghu mizmumin.

Rat wkoll n-nota ta' referenzi ppresentata permezz ta' rikors ppresentat fir-Registru ta' din il-Qorti nhar l-wieħed u tletin (31) ta' Dicembru 2009, minn Dottor Marvic Sciberras Abdilla għal Kontrollur tad-Dwana (fol. 71 et seq).

Ikkunsidrat ulterjorment:-

Illi din il-kawza tikkoncerna talba ghall-hlas ta' dazju fuq merkanzija mpurtata mill-esteru. Il-Kontrollur tad-Dwana qed ighid li l-merkanzija li waslet Malta kienet gejja minn pajjiz mhux membru tal-Komunita Europeja w għalhekk mhux elegibbli għal preferential treatment li kien jingħata f'kaz ta' merkanzija gejja minn pajjizi membri Ewropej waqt li s-socjeta rikorrenti ssostni li l-oggetti kienu gejjin mill-Italja w għalhekk ezentati mill-hlas ta dazju.

Is-socjeta rikorrenti qed tħid li l-azzjoni illum tinsab preskritta ai termini ta' **l-artikolu 2149(e)** tal-Kap 16 tal-Ligijiet ta Malta w għalhekk preskritt bit-termini ta' sentejn.

Dan l-Artikolu jipprovdi s-segwenti:-

*"Preskizzjoni bl-egħluq ta' sentejn u jirreferi ghall-azzjonijiet tal-Gvern ta' Malta ghall-hlas ta' drittijiet gudizzjarji dazju jew taxxa ohra".*

Illi huwa minnu li dan l-artikolu gie mhassar permezz tal-**Att Nr. V111 ta' 2007** w għalhekk m'ghadux in vigore, pero r-rikorrenti jsostni li l-azzjoni 'n kwistjoni kienet diga preskitta meta thassar dan l-Artikolu w għalhekk għandu jkollu effett.

Illi l-Avukat Generali mill-banda l-ohra josserva li l-perjodu preskrittiv applikabqli ghal dan il-kaz, huwa dak imsemmi fl-Artikolu 4 (5) tal-Kap 337 li jipprovdi li l-perjodu preskrittiv huwa dak ta' sitt snin.

Illi minn ezami akkurat ta' dan l-artikolu jirizulta li dan japplika pero jekk l-oggetti li gew importati, gew hekk imporati minn pajizi barra mill-Komunita Ewropeja.

Illi a bazi tal-principju *lex specialis derogat generalis*, jekk jirrizulta li l-oggetti impurtati gew minn pajizi mhux membri tal-Komunita Ewropea, allura dan l-Artikolu jkun applikabqli.

Illi ghalhekk il-vertenza kollha tiddependi jekk l-oggetti li gew importati u li gew dazjati, waslux minn xi pajiz membru tal-Komunita Ewropew jew le.

Ir-rikorrenti esebixxa dokument li gie markat bhala Dok. 'Q' li jindika li l-importazzjoni de quo hija "EUR 1 origin". Skond John Galea Cavalazzi prodott mill-intimat li huwa l-ufficjal inkarigat mill-groupage funds ta' Hal Far, l-merkanzija 'n kwistjoni waslet Malta fit-tlieta w ghoxrin (23) ta' Dicembru 2003 w intaxxata fl-istess jum u l-merkanzija giet dikjarata li kellha origini mill-Italja. Dan dejjem skond ma rrizultalu mill-file li minnu kien qed jaqra. Jghid ukoll dan ix-xhud, li l-fizzjal kiteb *endorsement* fejn qal li hemm indikazzjoni cara li l-affarijiet sabhom immarkati bhala '*made in Turkey*' pero fl-istess nifs ighid li ma kienx hemm indikazzjoni dwar l-origini tagħhom.

Illi meta l-Qorti ezaminat dan id-dokument li jinsab inserit a fol. 45 u 46 jirrizulta li ghalkemm l-merkanizja waslet Malta fit-tlieta w ghoxrin (23) ta' Dicembru 2003, l-ufficjal tad-Dwana kiteb n-notament tieghu allegatament jumejn qabel il-wasla tal-merkanzija, ghaliex hemm imnizzel id-data tal-wiehed w ghoxrin (21) ta' Dicembru 2003.

Għalhekk il-Qorti tistaqsi, kif seta l-ufficjal jezamina l-merkanzija qabel ma effettivamenti waslet hawn Malta?

## Kopja Informali ta' Sentenza

In oltre, kif setgha allura rrilaxxa l-merkanzija w ircieva il-pagament tal-VAT w issa qed jitlob pagament addizzjonali ta' dazju meta dakinar ma ssemmha xejn?

Minn ezami tal-*customs entry form* Dok. 'Z' esebita wkoll mix-xhud John Galea Cavalazzi, hemm imnizzel li l-merkanzija kellha origini Taljana u fil-fatt ighid li din id-dikjarazjoni saret minn xi ufficjal tad-Dwana. Huwa appuntu ghalhekk li kien hemm ukoll il-EUR 1, ghaliex il-prodott kien gej minn pajjiz fejn kien hemm *preferential treatment* u m'hemmx dan it-trattament ghal pajjiz Tork.

Joseph Muscat, li kien ir-releasing officer f'dan il-kaz, ighid (a fol. 65 et seq tal-process) li huwa ma jafx minn fejn telqu l-oggetti li effettivamente waslu Malta, pero ikkonferma li r-rikorrenti kien ipprezenta certifikat EUR1 w a bazi tieghu, l-merkanzija giet rilaxxjata. Jghid ukoll li xogħlu kien li jezamina l-oggetti li kienu ser jigu mpurtati u jekk ikun hemm xi dispkrepanza, l-merkanzija ma tigix *released* u l-oggetti jinzammu.

F'dan il-kaz huwa evidenti li ma garax hekk ghaliex sar l-hlas tal-VAT w l-merkanzija gie rilaxxjata. Tant hu hekk li kien biss zmien twil wara li l-Gvern kien qed jitlob il-hlas ta' dazju.

**Illi ghalhekk, a bazi ta' dawn il-provi, l-Qorti ma thosssx illi l-intimat irnexxielu jipprova li l-oggetti li gew impurtati nhar it-tlieta w ghoxrin (23) ta' Dicembru 2003 gew minn pajjiz barra mill-Ewropa u cioe li ma kienx jibbenefika minn *preferential treatment* w ghalhekk ingħata il-EUR 1 w għaldaqstant tiddikjara li l-eccezzjoni tal-preskrizzjoni ai termini tal-Artikolu 4(5) tal-Kap 337 ma tapplikax.**

**Tiddikjara wkoll li t-talba tal-Kontrollur tad-Dwana għalhekk ma hiex gustifikata, stante li l-importazzjoni hija eżenti mill-hlas ta' dazju u taxxa fuq il-valur mizjud ulterjuri.**

Kopja Informali ta' Sentenza

**< Sentenza Finali >**

-----TMIEM-----